

జానకి

1

రామారావుని చూడగానే ఆ క్రొత్తవూళ్లో వెంటనే తనకి బాల్యస్నేహితుడు దొరికాడుకదా అని సూర్యనారాయణకి చాలా సంతోషమయింది. తక్కిన మనుష్యులెవ్వరూ క్లబ్బులోలేనట్టే అనుకుని, ఇద్దరూ బిలియర్డు గదిలో మూలకూర్చుని, కాలేజి స్నేహితమంతా పునశ్చరణ చేసుకున్నారు. ఇద్దరూ ఒక గదిలోవుండి, ఒకరిడబ్బు యింకొకరిదిగా వాడుకొని, రెండోవారికి తెలియని రహస్యాలు లేకుండా నాలుగేళ్ళు గడిపి, నాలుగేళ్ళే అయింది. వాళ్ళమాటలు వింటే, ఇన్నాళ్లు వొకరిని విడిచి వొకరు యెట్లా విడిగా బతకగలిగారో అనుకుని వుంటారు. మర్నాడు రామారావు సూర్యనారాయణని కలుసుకోగానే,

“మీ నాన్నగారు రామచంద్రపురంలో డాక్టరుగా వున్నారుటకదూ కొంతకాలం” అని అడిగాడు.

ఆసంగతి సూర్యనారాయణ వొప్పుకున్న తరవాత,

“ఆయనపేరు రామస్వామినాయుడుగారు. అవునా?”

“అవును.”

“అయితే జానకి నిన్ను బాగా యెరుగునుట కదూ !”

జానకి ! జానకి ! అరం తెలీకండానే ఆ మాటలు
వినేటప్పటికి సూర్యనారాయణ మనసు ఝల్లుమన్నది.
జానకి !

“జానకి ? ఏజానకి ?” అంటూవుండగానే తనకే
నిశ్చయంగా తెలిసిపోయింది. జానకి వొక్కతే తన
ప్రపంచంలో.

“సబ్ జడ్డిపని చెయ్యలా, రామచంద్ర....”

“తెలిసిందిలే, జ్ఞాపక మొచ్చింది. అయితే నీకెట్లా
తెలుసు ?”

జానకి తను గోషాలో దాచుకున్న తురక భార్య
లాగూ, జానకిపేరే నా ఇతరులు వుచ్చరించడం నేరమై
నట్లూ అన్నాడామాట సూర్యనారాయణ.

“యెట్లా తెలుసా ? యెట్లాగో కొంచెం తెలుసు
ననుకుంటా, జానకి నా భార్య గనక !”

“నీ భార్యా ? జానకి నీ భార్యా ?”

యెవరి భార్య కావడమూ ఘోరమైన విపత్తనీ,
జానకి యెప్పుడూ అటువంటి నీచమైన కార్యము చేస్తుందని
తను అనుకోనట్లూ వినపడ్డాయి అతని మాటలు. నాలుగు
ముహూర్తాలలో బయస్కోపులోమల్లె సూర్యనారాయణ కళ్ళ
ముందు బాల్యనాటకంలో ముఖ్యమైన ప్రకరణాలు గిరగిర
తిరిగిపోయినాయి. చిన్నప్పటి సంగతులన్నీ చాలవరకు
మరచిపోయినాడు గాని జానకితో సంబంధించిన నిమిషాలు
మాత్రం మెరుగుపెట్టినట్లు మరపుచీకట్లోంచి తళతళ
లాడుతో కనపడ్డాయి.

చిన్నప్పుడు సూర్యనారాయణ చెల్లెలికీ, జానకికీ స్నేహం మొదట. వీళ్లు నాయుళ్లు, వాళ్ళు బ్రాహ్మణులు. బలిచెడుగుడు ఆడి, అలిసి, చంద్రంవంక తెలుపు, రాత్రి నలుపు, మబ్బులమీదనించి మొహాలమీదపడే పసుపు కలిసే ఒక వింతసంధ్యలో సూర్యనారాయణ ఇంటికి పరిగెత్తుకుని వస్తున్నాడు. దొడ్డితడిక దగ్గర వొక్కతే నుంచుని, తగ్గిపోతున్న కాంతికోసం దుఃఖించే వనకన్యలాగు, జానకి కనపడ్డది. కళ్ళని కప్పిన గుప్పెట్లు కన్నీళ్ళతో తడిశాయి.

“ఎందుకు జానకి యేడుస్తున్నావు?”

“నా వుంగరం పడిపోయింది ఇక్కడ. సీతమ్మ ఆటలో వేలుపట్టుకుని లాగింది.”

“మరి వాళ్ళందరు యేరీ!”

“నెతికాము, కనపడలేదు. వాళ్ళమీది కొస్తుందని పారిపోయారు.... అమ్మ కొడుతుంది.”

సూర్యనారాయణ జానకి మళ్ళీ వెతికారు. అతను లాంతరు తీసుకొస్తానంటే వొద్దంటుంది. కాని వుంగరం దొరకంది ఇంటికి వెళ్ళనంటుంది. పడమట ఒక్క మెరుపు మెరిసింది. తలమీద అంగారకుడు పొడిచాడు. చలిలో రోడ్డుమీది దీపాలు వణికాయి. వాళ్ళ కుక్క ‘జాకీ’ వచ్చి చెయ్యి నాకింది. ఎదురుగా నుంచొని వుంది ఆ బాలిక దీనంగా. వేలినున్న వుంగరం తీసి జానకి వేలికి తనే పెట్టాడు.

“ఈ రాత్రికి దీనితో సరిపెచ్చు. తెల్లవారకట్టే వెతికి నీ వుంగరం నీకు తెచ్చిపెడతాను” అన్నాడు.

“నిజంగా తెస్తావుకదూ, సూరయ్యా ?”

ఎక్కడపోయిందో ! ఈ దుమ్ములో కనబడుతుందా ? అనే తన సందేహాన్ని దిగమింగుతో,

“ఇక్కడే వుంటుంది, యెక్కడ పోతుంది ? రాత్రంతా వెతికన్నా నేను కనుక్కుంటాగా !” అన్నాడు.

జానకి వెళ్ళగానే లాంతరు పట్టుకువొచ్చి వెతికితే అక్కడే కనపడ్డది. వెంటనే వెడదామనుకుంటే, భోజనమూ, ఇంటిదగ్గర పాతాలు చెప్పే అన్నా, నిద్రా, ఆటంకపడ్డాయి. తెల్లారకట్టే, లేవాలనే నిశ్చయం ప్రకారం లేచాడు. చలిలో జానకిగారి ఇంటికి చేతులు ముడుచుకుని పరిగెత్తాడు. వాళ్ళ పెద్దమ్మ ఇంటిముందు ముగ్గువేస్తోంది.

“జానకి లేచిందా ?”

“అరరాత్రి జానకెందుకు కావలసివొచ్చింది నాయనా ?”

“పనుంది.”

జానకి పెద్దమ్మకి పిల్లలులేరు. చిన్నతనమూ, అసలు తను చిన్నదానిగా వుండివుండవచ్చుననే విషయమూ, మరిచిపోయింది. ఎవరన్నా ఆమె చిన్నదిగా వుండేదని జాపకంచేసినా సృష్టిని పరిశీలించి, చిన్నకాకండా పెద్దది కావడానికి వీలులేదని ఆలోచించి వొప్పుకోవచ్చు. అప్పటికికూడా సైజులోను, రూపంలోనేగాని, గుణంలోను, పెద్దమనిషితనంలోను మాధువుందని ఒప్పుకోదు.

“పని: పనులు యీ చిన్నవాళ్ళకి, జానకి ఇప్పుడప్పుడే లేవదు. ఐనా మొగపిల్లవాడికి నీకు జానకి

యెందుకు ? ఈడా, జోడా, సహవాసమా, బడా, పారాలా?
నీపనుంటే మళ్ళీరా ! పొద్దెక్కింతరవాత.”

ఆ ఇల్లు భూగోళం అతనికి బాగా తెలీదు. అందులో
జానకి యెక్కడపడుకుంటుందో ! ఆలోచిస్తూ నుంచు
న్నాడు. చలిగాలి చంపని చరుస్తోంది. తూర్పున వేగు
చుక్క ఆశలన్నీ వదులుకోనక్కరలేదంటోంది. తనముందు
కాయితంమీద మంచుదేవుడు వేసిన ముగ్గుని పెద్దమ్మ
సున్నపు ముగ్గుతో పోలుస్తోనుంచున్నాడు. సాతానివాళ్ళ
పాట దగ్గరకొస్తోంది. తెల్లని శాలువ ముసుగుపెట్టుకుని,
జాగ్రత్తగా జానకి బైటకి వొచ్చింది.

“యెక్కడికే, యీ అర్ధరాత్రి ? వెళ్ళు చెపుతా,
నాన్నలేవనీ” అనే పెద్దమ్మమాటలు వినిపించుకోక,
సూర్యనారాయణతో రోడ్డుమీదికి వెళ్ళింది. ఆమె
వుంగరం ఆమె వేలుకి పెట్టి తనది తీసుకొన్నప్పుడు, జానకి
తనవంక తిప్పినచూపు యీనాడు మళ్ళీ జాపకం
వొచ్చింది. అప్పణించి ఒక యేణరం జానకి అతనికి
స్నేహం. ఆడపిల్లలబ్యాబ్బాయి అని బళ్లో అతన్ని వెక్కిరించే
వారు ఆటలికి రాకపోతే. నిష్కారణంగా, అవ్యాజంగా,
ఒకరోజున జానకిని ముద్దుపెట్టుకోవాలనే కోర్కె ప్రారం
భమై, ఇంక అమ్మాయిని చూసినకొద్దీ అధికమైపోయింది.
యింకెవ్వరు లేకుండా వొంటరిగా వుండాలని ప్రయత్నిం
చినా సాగలేదు, ఆ ప్రయత్నమంతా అతని ఒక్కడిదే
కావడంచేత. యోచించి ఒకసాయంత్రం ఒక ఆట కల్పిం

చాడు. తను దొంగ. నిద్రపోయే పిల్లల్ని ఒక్కొక్కళ్ళనీ యెత్తుకుపోయి గుహలో దాచేస్తాడు. గుహ గన్నేరుచెట్టు గుబురు. జానకిని దాస్తూ, నిద్రలో కళ్ళుమూసుకుని వున్న జానకిని గుహలో ముద్దుపెట్టుకోపోతే, సగం కళ్ళు తెరిచి చూస్తోందో యేమో, మొహం తిప్పేసింది. ఆ అమ్మాయి పెదిమెలు తనబుగ్గకు రాసుకుని యెంగిలై అతని కసహ్య మేసింది.

“ఒకరోజు అతనిచెల్లెలు “జానకి పెళ్ళి” అంది.

“నీ కెట్లా తెలుసు?” అన్నాడు. అమాంతం

చెల్లెల్ని తినేశేటట్టు.

“ఈవాళ సాయంత్రం మామగారు పిల్లని చూచుకో డానికి వొస్తున్నారు!”

పక్కనవున్న కుక్కని నిష్కారణంగా వొక్క తన్ను తన్నాడు. సూర్యనారాయణ ఆ కోపంలోనే వెళ్ళి చేతులో కర్రతో బొమ్మజేముడు అట్టలు విదారూ, జువ్వి మొక్క కొమ్మలు రెండూ విరక్కొట్టి వెళ్ళిపోయి, మధ్యాహ్నం దాకా తిరిగాడు, బడిమానేసి, యెక్కడో. మూడింటికి జానకివాళ్ళ ఇంటికి చేరుకుని చూసేప్పటికి, ఆ అమ్మాయి మూల చాపమీద కూచునివుంది. మొహం మలుకోటు, పట్టంచు పావడా, కోటుమీద కాసులపేరూ, వడ్డణం, చెవులకి జూకాలతో ముస్తాబై, ముందున్న హోర్ మోనియంలోంచి తనకిరాని పాటని లాగాలని తంటాలు పడుతోంది. ఎదురుగా కుర్చీలమీద పెద్ద తల పాగా, పొడుగాటికోటూ, వెండిపొన్నుకర్రా పట్టుకుని

వొకాయన కళ్ళజోడు లోంచి ఆ పాటని పరీక్షించి వింటున్నాడు.

పక్కనే శాస్తులు జాతకాలు తిరగేస్తున్నాడు. వొక వితంతువు ఇంకోమూల కూచుని తననట్లా చూడ్డానికి వొచ్చిన రోజులుగావును జ్ఞాపకం చేసుకొని, యీర్ష్య మొహం పెట్టి చూస్తోంది. జానకితోపాటు యెంతడబ్బిస్తే తీసుకోవచ్చు ఈ పిల్లని అని పరీక్షిస్తున్నట్లు కనపడ్డారు వాళ్లు, సూర్యనారాయణకి. జానకిమీద అపరిమితమైన కోపంతో పరిగెత్తుతో వెళ్ళాడు.

మర్నాడురాత్రి సూర్యనారాయణవాళ్ళయింటో నరండాలో వేళ్ళాడుతున్న లాంతరుకింద జానకి కనబడి మామూలు ప్రకారం అతనిచెయ్యి పట్టుకుంది. ఇంకా ముస్తాబు అట్లానేవుంది. కళ్లు కాటికతో అందంగా కనబడుతున్నాయి.

“నీకోసమే చూస్తున్నా”నంది.

అతను చెయ్యి విదుల్చుకుని,

“ఎందుకొచ్చావు మళ్ళీ?” అన్నాడు.

“అదేమిటి అట్లా అంటావు? నేనేంచేశాను?”

“నిన్నసాయంత్రం నేను చూడలా? నీకు పెళ్ళి కదూ?”

సిగ్గుతో తల వొంచుకుంది.

“అయితే?” అంది నెమ్మదిగా.

“నాకిష్టంలేదు.” అన్నాడు దూకుడుగా.

“మావాళ్లు చేస్తున్నారు మరి !”

“చెయ్యకూడదు.”

“నీకెందుకు కోపం ?”

దానికి ప్రత్యుత్తరం చెప్పగల జానకి అతని కప్పుడే వుదయించలేదు. యెంచెప్పాలో తెలిక వూరు కున్నాడు.

సూర్యనారాయణ తరవాత తొరలోనే కాలేజీలో చదవడానికి ఇంకోవూరు వెళ్లాడు. మళ్ళీ శలవల్లో వొచ్చేప్పటికి జానకివాళ్ళకి బదలాయింపై పోయింది.

“జానకికి నీవు బాగా జ్ఞాపకమున్నావు. మీ చిన్నప్పటి సంగతులేమిటో చెప్పింది. ఇంటికి వెళ్ళేటప్పుడు నాతో రా” అంటున్న రామారావుమాటలు అతన్ని ప్రస్తుత జీవితానికి తిరిగి తెచ్చాయి.

2

జానకిని చూడగానే ఆమెలో అందంకన్న అద్భుతమై, ఉన్నతమైన ఆకర్షణ వున్నదని సూర్యనారాయణకి తోచింది. చిన్నప్పటి పోలిక యెక్కువగాలేదు. క్రొత్తగా ఆమెని పోల్చుకోలేకపోయ్యేవాడే. ఆమె చూపుల్లో, మాటల్లో ఆమె ఆత్మమాధుర్యం పరిమళంవలె అతన్ని ఆవరించినట్లయింది. కంఠస్వరంలో యింద్రజాలముంది. హృదయాన్ని చెప్పి జయిస్తుంది. ఆమె కప్పుడే ఒక కొడుకు. సూర్యనారాయణని చూసి జానకి,

“మీరేనా చిన్నప్పటి సూర్యనారాయణగారు !
యెంత యెదిగారూ ?”

“నన్ను మీరంటా రెండుకు ?”

“నన్ను మీరో యిప్పుడు ?”

ఇద్దరూ నవ్వారు.

“నువ్వు ముందంటే నే నన్నాను !”

“మరి ఇప్పుడు గొప్ప యిన్ స్పెక్టరుగారుకాదా
నువ్వు ?”

“నువ్వుమాత్రం తాసిల్దారుగారి భార్య కాలేదూ ?”
అంత చనువైన తరవాత ఒకటేమాటలు. ముగ్గురూ
మూడుజతలుగా వొకరినొకరు యెరుగుదురు. ఒకజత అను
భవాలు ఇంకొక జతకు తెలీవు. యేయిద్దరు మాట్లాడు
తున్నా మూడోవాళ్ళు చూస్తూ కూచోవాలి. సూర్యనారా
యణి చూసి జానకి కళ్లు నవ్వుతున్నాయి, చిన్నప్పటి అల్లరి
జాపకం వొస్తున్నట్టు.

ఆ ఇంట్లోకి కాలుపెట్టగానే సూర్యనారాయణకి
ప్రణయదేవాలయంలో కాలుపెట్టినట్లు తోచింది. అధిష్టాన
దేవత జానకి. ఆమె కనుసన్నల్లో మెలుగుతో, ఆమె
మాటల్ని, ఆమెచీర చెరుగునుంచి రాలే దారాన్నీ, తలలో
వాడిన పువ్వుల్ని, ఆరాధించే భక్తులు, భర్తా, కొడుకూ.
జానకి రామారావుకితల్లిలాగూ, అతని అమాయకత్వం
చూసి జాలిపడి జాగ్రత తీసుకోడానికి వొచ్చిన సరస్వతీదేవి
లాగుంటుంది. ఆ పిల్లవా డామెని ప్రియుడిలాగు ప్రేమి
స్తాడు. ఆమె ప్రేమకోసం, ఆమె కంఠస్వరం వినడంకోసం,

చూపులు చిత్రాలు చూడడంకోసం, తన్మయత్వమునొంది, యెట్లా చెపితే అట్లావింటో ఆమె కనుసన్నల్లో మెలుగుతో వుంటాడు. జానకి జీవితం వీళ్ళిద్దరిలోనూ ఐక్యమైపోయింది.

ఇంటికివెళ్ళి సూర్యనారాయణ జానకినే తలుచు కుంటున్నాడు రాత్రల్లా. తలుచుకుంటే ఆమెలో అందం తోచదు. కళ్ళ నిర్మలత్వంలో తెలివీ, పెదిమలదగ్గర దయా, ఇంక ముక్కుసాఫీలోనూ, వెంట్రుకలూ నుదురూ తాకినచోటా, వేళ్ళ చివర్లలోనూ, అన్నిటిలోనూ ఏదో ఆకర్షణ వుంది అంతే. టీ తన కందిచ్చినప్పటి చేతివొంపూ, చిన్న నవ్వు నవ్వితే పెదిమలు పైకి తిరిగినప్పుడు, తీరైన యెర్రని పెదిమలుగలవారికికూడా లేని, వింతగా మనసు కల వరపెట్టే మబ్బుచివర వెలుతురువంటి మెత్తని కాంతి, అన్నీ అతను యెంత ఆటంకపరచినా లొంగక అతని ధ్యానంలో ఇటూ అటూ స్ఫురించాయి.

3

పక్కన ఇల్లు నిశ్శబ్దంగా వుంది. తోటలో చెట్లు కదలకుండా నిలిచి గాలివేపు చూస్తున్నాయి. అయినా జానకితల్లో మరువం వాసన వేస్తోంది. జమాబందిరోజులు కావడంచేత రామారావింకా రాలేదు. అబ్బాయి ఆమె వొళ్ళో నిద్రపోయినాడు. ఆమె రెండుచేతులూ అతని కాళ్ళకిందా, మెడకిందా వున్నాయి. నెత్తిమీద బృహస్పతి పొడిచాడు. చీకట్లో చంద్రకాంతపువ్వులు తెల్లగా

విచ్చాయి. చీకటిపడ్డతరవాత చివరసారివొచ్చే గులాబి కాంతి, భూమ్యాకాశాన్ని నింపింది. సూర్యనారాయణ చెవిమీద గొల్లభామ కూచుంది ! అతను తోసేసే జానకి మెడమీద వాలింది. ఆమె అదిరి, నడుముజాచి అబ్బాయి కిందనించి చెయ్యి లాక్కుంటోంది. సూర్యనారాయణ దాన్ని ఆమెమీదనించి తీసేస్తోవుంటే అతనికి తనవేళ్ళ కింద ఆమె మెడ వొణికినట్లు తోచింది. చేతిని అట్లానే వుంచాడు. జానకి తన మెడని పక్కకివొంచి దూరంగా జరిగింది.

“జానకి !”

ఆమెలేచి మాట్లాడకండా ఇంట్లోకి వెళ్ళిపోయి మళ్ళీ రాలేదు. అతనికి ఇంటివేపు వెళ్ళడానికి ధైర్యం లేదు. అతని అంతఃకరణ నిర్మలమైనదై తే వెళ్ళడానికి సందేహం వుండదు. కాని ఇప్పుడు భయమేసింది. తను ఇంటికి వెళ్ళిపోతే ?—

వెళ్ళిపోతే, తప్పుపనిచేసి పరిగెత్తినట్లుంటుంది


ఇంటికి వెళ్ళింతరవాత మనసులో యేమిటో అసందర్భపు ఆలోచనలు తోచాయి. జానకి కోపంవచ్చింది. రామారావుతో చెపుతుంది. ఇంక తనెట్లా వాళ్ల మొహాలు చూస్తాడు ? అంతమాత్రం నిగ్రహశక్తి లేకపోవటమేమిటి తనకి ! భార్య, భర్తా తననెంతో ప్రేమతోచూసి, ఆదరిస్తోవుంటే అట్లాంటిపని చెయ్యడానికి తనకేం పట్టింది ? అసలు ఎందుకు అట్లా చేశాడో అతనికే తెలీదు. జానకిని క్షమాపణ కోరుకోవాలని నిశ్చయం చేసుకున్నాడు.

మర్నాడు సూర్యనారాయణి చూడగానే, జానకి నవ్వుతో లేచి, “అదుగో వచ్చాడమ్మా!” అని అతని వేపు సంతోషంతో వొచ్చింది.

“యివాళ యీయనకి తలనొప్పిగావుంది. ఆఫీసు కింకా వెళ్లలేదు. యేంతో చక నిన్నే తలుచుకుంటున్నాము” అంది.

ఆ సాయంత్రమంతా అతనితో ఎప్పటికన్నా ఎక్కువ సరదాగా మాట్లాడుతో, అందరిని ఒకటే నవ్వించింది. కొడుకుతో నవ్వులు, పరుగులు, ఆటలు. సూర్యనారాయణ ఆ వసంతదేవినించి కళ్లు తిప్పకోలేకపోయినాడు. అట్లాంటి స్త్రీయే వుంటే ఇంకా స్వర్గంకోసం వేరే వెతకాలా? తన ఆకర్షణప్రభావం, వుత్సాహదీప్తి, అతనికి చూపి వూరించి ఏడిపించడానికి ఆ ప్రయత్నమంతా చేసింది అన్నట్లు తోపించింది. అతనిద్గ్గిరగా కుర్చీ జరుపుకుని, నెమ్మదిగా రహస్యంవలె ఉత్తమాటే మాట్లాడి, ఏం లేనట్లు నవ్వేస్తుంది. మాటలు చెవులని ముద్దుపెట్టుకున్నాయి. కళ్ళనించి కాంతులు చుట్టూ మెరిశాయి. ఆమె మాధుర్యంతో, ఆనందంతో, కలకలమనే కంఠరవంతో సృష్టి నిండిపోతున్నట్లు తోచింది. ఇంకా మళ్ళీ విచారానికి, లోభత్వానికి స్తలమెక్కడవుందా అనుకున్నాడు. ఇంతాచేసి తమాషాకి వేషంవేసినట్లు, తనకే సంబంధమూ లేనట్లూ తలవూపేసి నవ్వేస్తుంది, అబ్బాయి నవ్వినట్టే. ఆ నవ్వే యెక్కడో హృదయంలో కలిచి

ఇంక యీ శాంతికి దూరమై జీవించి ప్రయోజనమేమని
 పించేట్లు చేస్తుంది! యెంత రాత్రైనా సూర్యనారాయణని
 ఇంటికి పోనీదు. ఆ కళ్లు, ఆ పెదిమలు, దగ్గరికి రమ్మని
 పిలుస్తున్నాయే అనుకున్నాడు. కుర్చీలోనుంచి చీకట్లో తన
 వేపు మెడవొంచి మాట్లాడితే, ఇట్లారా అని చేతులు జాచి
 నట్లు తోపించేది. అక్కడే భోజనంచేసి ఇంటికి వెడుతో,
 జానకి తనమీద ప్రేమా?.... అని ప్రశ్నించుకుని, తన వెర్రి
 తనానికి నవ్వుకుని సిగ్గుపడి, ఆపాపపు తలపుకి పెదిమ
 గట్టిగా కొరుక్కున్నాడు. అతనికి తగిన శాస్త్రీ చేసింది.
 రామారావుతో చెప్పిందో లేదోగాని, తననించి మొహం
 తిప్పేసి, కోపం చూపించడంకంటే ఇంత స్నేహంగా, ఇంత
 దగ్గరగా, సులభంగా, స్వేచ్ఛగా, నిర్మలంగా వుండవచ్చు.
 దాన్ని మోహమనుకోడం యెంత నీచమో, మూర్ఖమో,
 విజ్ఞాన విహీనమో చూపి అంతకన్న వెయ్యిరెట్లు శిక్షిం
 చింది. జానకిమీద అమితమైన కారవం కలిగింది అతనికి.
 సూర్యనారాయణ ఇదివరకంతా తనది చాలా స్వేచ్ఛగల
 బ్రతుకని గర్వపడేవాడు. ఇప్పుడు తనది చాలా వంటరి
 బతుకని బాధపడ్డాడు. పెళ్ళి చేసుకుందామంటే, జానకి
 మాటల మాధుర్యం చెవులలో మోగుతున్నాన్నట్లు ఎవరి
 మీద తన మనసు పోతుంది? వాళ్ళిద్దరూ యెంత ఆనం
 దంగా వున్నారో! తనుకూడా అట్లా వుండడానికి వీలులేదు.
 ఒక చిన్న ఇల్లూ, తోటా, గదీ, అన్నీ తలుచుకుంటే-
 వాటిల్లో ఎక్కడ చూసినా జానకి రూపమే కనపడుతుంది.



4

వరండాలో ఎవరో పెద్దమనుష్యులతో రామారావు ఆఫీసుపని మాట్లాడుతున్నాడు. వాళ్ళందరూ ఎప్పుడు వెడతారా అని సూర్యనారాయణ తోటలో కాచుకుని కూచున్నాడు. అతనిముందు కామినీచెట్టు పూచింది. చంద్రుడు దయించబోయ్యేట్టు తూర్పు తెల్లబడుతోంది. మిణుగురు పురుగులు రెండు, దిక్కులేని వాటిమల్లె, పువ్వుల్ని వదలేక చెట్టుకొమ్మల్లోనే తిరుగుతున్నాయి. వెనక క్రోటనులో నుంచి రెండుచేతులూ అతని బుజాలమీద ఆనుకున్నాయి. వేడివూపిరి అతని చంపలకి తగిలింది. తలంటిపోసుకుని ఆరనిజుట్టు అతని మోహాన్ని కప్పింది. కాలప్రవాహం ఆగింది.

తిరిగి చూసేప్పటికి ఎవరూలేరు. నిజమా ! కలా ? మనసులోనైనా బిగ్గిరిగా ఆలోచించుకోలేని తన ఆశ నిజమా ?

రామారావు, అతనివెనక జానకీ వొచ్చారు. ఆమెతల ఆరకండా ఇంకా సాంబ్రాణివాసన వేస్తోంది. జానకీ !! తనమీద ప్రేమచేతనేనా ? వేళాకోళమేమో ! నిజంగా ప్రేమ వుందా, లేదా ? ఆమె నడగాలి. వొంట రిగా ఆమెతో మాట్లాడాలి. ఆమెకూ అట్లానేవుందేమో ! ఆ తలపుతో అతని కంఠాన్ని మహాశక్తి ఒకటి గట్టిగా

బిగించినట్లయింది యెవరన్నా రామారావుకోసం
రాకూడదూ ?

“ఏమిటి ఆలోచిస్తున్నావు ? చెప్పు. అట్లాంటి
అవస్థలో నువ్వేంచేస్తావు ?” అని జానకి అడుగుతోంది
తననే. జవాబు చెప్పాలి. కష్టపడి మెళుకువ తెప్పించుకుని,
ఏమిటో అసందర్భంగా చెప్పాడు. కొంతసేపుండి రామా
రావు సిగరెట్ కోసం ఇంట్లోకి వెళ్ళడానికి లేవబోతూ
వుంటే, సూర్యనారాయణగుండెల్లో ఆపరాని వుద్రేకం
కలిగింది. జానకి అతని మొహం చూస్తూ ‘నేనూవొస్తాను
ఆగండి’ అని లేచి భర్త బుజంమీద చెయ్యేసి తనూ
లోపలికి వెళ్ళి మళ్ళీ అతనితో మాట్లాడుతో వచ్చింది.
అంతంలేని కబురెట్లావొచ్చాయో !

5

సూర్యనారాయణ మగ్నాడు వెళ్ళేటప్పటికి జానకి
యింట్లోలేదు. పేరంటానికి వెళ్ళి ఐదింటికి వచ్చింది. అతన్ని
తోటలో చూసి కొంచెం నవ్వి యింట్లోకి వెళ్ళిపోయింది.
ఎంతసేపున్నా మళ్ళీ బైటికి రాలేదు. మనసుపట్టలేక అతను
లోపలికి వెళ్ళి చూసేటప్పటికి నిద్రపోయిన అబ్బాయి
వుయ్యాలవూపుతూ ఆలోచనగా నుంచునివుంది. చాకలి
పక్కవేస్తున్నాడు. సూర్యనారాయణనీ, అతని కళ్ళలో నిశ్చ
యాన్ని చూడగానే తత్తరపడి చాకలి వుయ్యాలవూపుతూ

వుండమని వెనకనే నడిచివచ్చింది. ఇద్దరూ అగురుమీద తోటలో కూచున్నారు. జానకి మెల్లో గంధం అతనికి తల తిప్పింది. గులాబీచీనాపట్టుచీరలోని మెరుపు, పమిట దగ్గిరయెత్తూ అతన్ని వొళ్ళుమరిచేటట్టుచేశాయి. ఆమె ప్రేమకోసం యెదురుచూస్తో ఐదునిమిషాలు కూచున్నాడు. రాత్రి అనుభవాన్నిపట్టి యేనిమిషాన యేమిచేస్తుందో అని మనసుఆత్యతతోవొంటికిపోతోది. ఈదురుగాలిలోమంటవలె ప్రజ్వరిల్లే శక్తుల్ని అణచిపట్టడం కష్టమయింది. ఆమె తన కోసమే కాచుకుని కూచున్నదని నిర్ధారణచేసుకుని, ఆగక సాహసంచేసి చివాలున లేచి, ఆమెతలయెత్తి ముందుకి తన తలవొంచాడు. అందుకే భయపడుతున్నట్లు ఆమెరెండు చేతులతో బలంగా అతన్ని తోసివేసి లేచి నిలుచుని వలలో పడ్డ కుందేలు అరిచేరకంగా 'పాపం, తప్పు, వొద్దు' అని దూరంగా నుంచుంది. సూర్యనారాయణకి ఆశ్చర్యం కలిగింది. గాత్రది కలనుకున్నాడు.

'నేను పొరపాటు పడ్డట్లున్నాను. క్షమించు' అని వెళ్ళిపోతూ ఒకసారి తిరిగిచూశాడు. ఆమె ముఖాన్నిపట్టి తను తిరిగిచూడకపోతే తనని వెనక్కిపిలిచి యేదో మాట్లాడే దేమో అని తోచింది. కొంచెం ఆగాడు. అతను ఆగడం చూసి జానకి యింటివేపు తిరిగి వెళ్ళిపోయింది.

ఇంటికివెళ్ళి సూర్యనారాయణ చాల బాధపడ్డాడు! మళ్ళీ తాను పొరపడి జానకి నవమానపరిచానని, తన స్నేహితుడి విశ్వాసాన్ని అన్యాయం చేశానని, పశ్చాత్తాప పడి తనను తాను ద్వేషించుకున్నాడు. ఇంక స్త్రీలతో పవి

త్రులతో మెలగడానికి తను తగడు. తన మొహం సిగ్గుతో
 దాచేసుకోవాలి. తను జానకినీ, జానకిమీది వెరిమోహాన్నీ,
 మరిచిపోవాలి. ఇంక వాళ్ళింటికి వెళ్ళకూడదు. కాని జానకి
 తనకి కావాలని మరిచిపోవడం తన చాతకాదని అంతరం
 గంలో వినపడుతోనేవుంది. జానకిదగ్గరికి వెడుతోనే వుంది
 మనసు. ఇంకా ప్రయత్నించి, ఆమెను స్వాధీనం చేసుకో
 వాలనేకోర్కె కలుగుతోనే వుంది. ఆమెని ఆమె భర్త
 యింట్లోనేవుంచి ఏ పదినిమిషాలో చాటుగుండా అనుభ
 విస్తే సంతోషిపడే రకపు మనిషికాదు జానకి. అట్లాంటి
 జీవనాన్ని సహించదు ఆమె పవిత్రత. ఆమె కళ్ళల్లో
 నిర్మలమైన దయ, కలకలమని నవ్వుకాంతిని వెదజల్లే ఆమె
 స్వభావం, పూపరిమళమువలె, నెమ్మదిగా తనదిగా విశ్రాం
 తిగా, అనుభవించాలి. అది అసంభవమని తెలుసు. తనెంత
 ప్రయత్నించినా ఆ యింట్లోంచి జానకి కదలదు. కదిలి
 బతకదు. చెట్టునుంచి పువ్వును కోసినట్టే. ఇంక జానకిని
 చూడకూడదు. వాళ్ళయింటికి వెళ్ళకూడదని నిశ్చయించు
 కున్నాడు. నిశ్చయించుకున్న మర్నాడు సాయంత్రం అయ్యే
 టప్పటికి సూర్యనారాయణ యింటిదగ్గర కాలు నిలవలేదు.
 ఇట్లాకాదని ఊరువిడిచి వెళ్ళి వారంరోజులు ఎక్కడెక్కడో
 తిరిగాడు. ఎన్నడో తను మరిచిపోయిన స్నేహితులందరికీ
 తను ఇంకా వాళ్ళనిమరిచిపోలేదని, ఇంకెన్నడు మరిచిపోననీ
 జ్ఞాపకంచేసి, కొంతమంది తట్టతగలేసిన బంధువులతో మళ్ళీ
 సంబంధం కలుపుకుని, తిరిగి వచ్చాడు.

“వొచ్చావా ? నీకోసమే చూస్తున్నాము యిన్నాళ్ళ
నించి” అన్నాడు రామారావు. తన అవివేకపు సంగతి
జానకి చెపితే తనను చివాట్లు పెట్టడానికి వొచ్చాడను
కొన్నాడు. రామారావు మొహం చాలా జాలిగా దిగు
లుగా కనబడుతోంది. ఇద్దరూ టెన్నిసుకోర్టుమూల బల్ల
మీద కూచున్నారు.

“ఈ వేళ అంతా పిచ్చిపట్టినట్టు తిరిగాను, అదేమిటో
కావలసినప్పుడే మనుష్యులు మాయమవుతారు. ఎక్కడికి
వెళ్ళావు ?”

తన మేనమామ సవతి తమ్ముడికి యేదో జబ్బుగా
వుందని గొణిగాడు సూర్యనారాయణ.

“ఎప్పుడొచ్చావు ?”

“నిన్ననే”

“ఇంతవరకు యింటికి రానేలేదే ?”

“ఆఫీసుపనితో వూపిరాట్టం లేదు” అని గొణిగాడు.

“సరేలే ! నీకూ అసహ్యం పుట్టింది. నా కన్నీ
అట్లాగే తటస్తపడుతున్నాయి. సంగతేమిటంటే, పది పది
హేను రోజులనించి జానకిలో పెద్ద మార్పొకటి వచ్చింది.
డాక్టరుకి చూపిస్తే వొంట్లో జబ్బు లేదంటాడు. మనసులో
విచారం పట్టుకున్నట్టుంది. జానకిని యెంతో అడిగాను,
ఏమీ లేదంటుంది.”

“అసలు జబ్బు చేసిందని ఎందుకనుకున్నావు ?”

“మునపటి జానకేకాదు. జానకి నవ్వుచూసి నెలరోజులయింది. నవ్వుకపోతే జానకి జబ్బుగా వుందన్న మాటే. నాతో సరిగా మాట్లాడదు. అబ్బాయితో ఆడుకోడం మానేసింది. రాత్రులు వులికిపడి లేస్తుంది. ఆలోచనగా కూచుంటుంది. యామన్నా నొక్కి అడిగితే చప్పున యేడుస్తుంది.”

“తమాషాగానే వుంది. ఎందుకో?”

“అదే తెలిక కొట్టుకుంటున్నాను.”

“అయితే యామంటావు, యిప్పుడు?”

రామారావుకు కోపం వచ్చింది.

“నీకేమీ పట్టనట్టుండే! పోనీలే” అని లేచాడు.

సూర్యనారాయణకి సిగ్గేసింది.

“అదికాదు రామా, కూచో, నాకేం అరంగాక నాగోలలో నేనుండి అట్లా అన్నాను. నీకే తెలికపోతే నాకేం తెలుస్తుంది చెప్పు. అంతేగాని ... పోనీ నన్నేం చెయ్యమంటావో చెప్పు చేస్తాను.”

“నువ్వుమాత్రం మేంచేస్తావులే. కాని నీతోటి చెప్పుకుంటే నాబాధ కొంత తీరుతుందనుకుని యెప్పుడు నువ్వు వస్తానో, అని గంపెడాశతో కాచుకుని వున్నాను. ఒక్కవారంరోజుల్లో యిట్లా మారిపోయినావే! నువ్వు మారిపోయినావు. జానకి మారిపోయింది. ఇప్పుడాలోచించగా మీరుకాదు, నేను మారిపోయినాను.”

“జానకి యేదో కొంచెం మనస్సు చెదిరిపోయి వుంటుంది. అదేపోతుంది నాలుగు రోజుల్లో.”

“అట్లా తోసెయ్యకు. నాకేదో గొప్ప ఆపద రాబో తోంది. జానకి యెంత మారిపోయింది! ఎంత చిక్కి పోయింది!”

“అదంతా నీ భయం, అసలే భయస్తుడివి, కొంచెం....”

రామారావుకు కోపం వచ్చింది.

“అట్లా చప్పలించకపోతే యింటికొచ్చి వకసారి చూడరాదూ!”

“నేనా!.... నేనా!.... వస్తాలే ... తొందరేం?”

రామారావు మాట్లాడకండా లేచి వెళ్ళిపోయినాడు. సూర్యనారాయణ యేంచేస్తాడు?

మళ్ళీ వెళ్ళి యేమో సమాధానాలు గొణిగాడు.

మర్నాడు మూడింటికి వస్తానని వొప్పించాడు.

జానకికి యిట్లా మనస్థిమితం తప్పడానికి కారణ మేమిటి? ఇంకేముంది? తన భర్త స్నేహితుడు తన బాల్య మిత్రుడు తనని ఆ విధంగా అవమానం చేస్తే తను సహించ లేక, తన భర్తతో చెప్పలేక, మళ్ళీ మళ్ళీ అతను ఆవిధంగా ప్రవర్తిస్తూవుంటే తన స్నేహాన్ని, నిర్మలమైన ప్రేమనీ, ఆ విధంగా మలినంచేస్తూవుంటే, యెంచెయ్యడానికి తోచక, యీసారి కనబడ్డప్పుడు ఆతనితో యెట్లా ప్రవర్తించాలో తెలీక, మనోవ్యాధిపడి రామారావుకి కూడా యిట్లా విచారం కలిగిస్తోంది. ఈ క్షోభకంతా తన క్షుద్రమోహం కారణం. దూరంగా వుందామంటే యీ రామారావు

తనని వదిలిపెట్టేటట్లు లేదు. వెంటనే బదిలీకి వ్రాసేశాడు.
జానకి యింటికి వెళ్ళనేలేదు.

7

వారంరోజులు అయిన తర్వాత ఒకరోజుసాయంత్రం
రామారావు జానకి సూర్యనారాయణ యింటికి వచ్చారు.
జానకి చెంపలు చిక్కిపోయి పలచబడ్డాయి. మనోవ్యాధి
పట్టుకున్న వాడివలె రామారావు కనబడుతున్నాడు. 'టీ'
తాగి కొంతసేపు కబుర్లు చెప్పుకున్నారు. వెడుతో సూర్య
నారాయణవేపు తిరిగి—

“నువ్వు రాకపోతే మేమేవచ్చాం నిన్ను చూడడా
డానికి” అంది.

మన్నాడు రామారావు వొక్కడూ వచ్చాడు—

“సూర్యనారాయణా! నేను గొప్పఆపదలోవున్నాను.
జానకి పిచ్చిపట్టింది. లేకపోతే గ్రహబాధో!”

“గ్రహబాధల్లో నమ్మకం కుదురుతోందా ఏమిటి?”
అన్నాడు సూర్యనారాయణ లేని నవ్వుతెచ్చుకుని.

రామారావు అతని మాటల్ని వినిపించుకోలేదు.

“సర్కీటువెళ్లి నాలుగురోజులక్రిందట సోమవారం
నాటి రాత్రి తిరిగి వచ్చాను. వెంకన్న తలుపుతీశాడు.
స్నానంచేసి జానకి గదిలోకి వెళ్ళాను. గదిలో పెద్దగా
దీపం వెలుగుతోంది. జానకి కిటికీలో కూచుని చీకట్లోకి
చూస్తోంది. పిలిచాను, పలక లేదు. చేయిపట్టుకుని వూయిస్తే

కళ్ళు తెరిచి నావంక శూన్యదృష్టితో చూసింది. కొంచెం సేపటికి గావును పలకరించింది. అప్పటికీ యీలోకానికి సంబంధించిన కంఠంకాదది. నే నేమనుకుంటానో అని కష్టం మీద నాతో మాట్లాడుతున్నట్లు తెలుస్తోంది. ఆ యింటిని వెనుభూతం అవరించినట్లుంది. తనబాధ నాతో చెప్పనుని ప్రార్థించాను. మా యిద్దరి ఆనందం ముక్కలు చెయ్యవద్ద న్నాను. నా యేడుపుచూసి తనూ మొదలుపెట్టింది. మధ్యాహ్నం ఆఫీసునించి వచ్చి గదిలో కాయితాలు చూసుకుంటూ కూచుంటే జానకివచ్చి, నాకుర్చీ వెనుక నుంచుని—

“మీ దగ్గరనించి నేను వెళ్ళిపోతే, మీరు సుఖంగా వుండలేరూ?” అంది. అరంకాక చూశాను.

“కావలిస్తే మళ్ళీ వెళ్ళిచేసుకోండి.”

“ఏమిటిది జానకి?” అన్నాను.

“నేను వెళ్ళిపోవలసి వస్తుందేమో! తప్పదేమో! అట్లా రాసివుందేమో?” అంది.

నాహృదయంలో పుట్టిన గాఢవిషాదం నా మొహం లోచూసిందేమో యింట్లోకి వెళ్ళిపోయింది. భయంతో కుర్చీలోంచి లేవలేక పోయినాను. పదినిమిషాలసేపు కాళ్ళు వణికాయి. బావిలో పడటానికో, యెట్లాగో ప్రాణహత్య చేసుకోడానికో వెళ్ళిందనుకున్నాను.

వెళ్ళి చూసేటప్పటికి యేంచూడాల్సి వస్తుందో! అనే భయంతో అసలే లేవలేకపోయినాను. చివరికి గది లోకి వెళ్ళిచూస్తే, అబ్బాయిని కావిలించుకుని ఏడుస్తోంది.

ఇంక దయ్యాలను నమ్మక ఏంచెయ్యను ? సూర్యం, నీకర్థం కాదు. ఎట్లా చెప్పను ? నా ప్రాణాలన్నీ, సంతోషమంతా జానకీ : దేవుడు నా కిచ్చిన మహావరం, జీవనానికి వెలుగు, తరవాత నా ప్రాణాధికుడు అబ్బాయి ! వాళ్ళిద్దర్లో ఎవరు కనపడకపోయినా చచ్చిపోతాను. ఈ ఆపదలోంచి నన్నెవరు రక్షిస్తారు ? దేహానికి జాడ్యమైతే కుదర్చవచ్చు : దీని సంగతెట్లా ! ఎన్నిసార్లడిగినా, నాతో యీ మూగానికి కారణం చెప్పదు. నాకేమీ తెలీటంలేదు.... నువ్వో ! నువ్వెందుకిల్లా ఐనావు ? ఎందుకు మా యింటికిరావు ? పూర్వంవలె మేము ఆనందంగా వుండడం లేదనేనా ! అంతేనా ? ఆపదలో యిట్లా మొహంతప్పిస్తావనుకోలేదు. జానకికి స్వస్థతకలిగితే మళ్ళీ యిదివరకువలెనే స్నేహంతో, ఆనందంగా వుందాం. మన ముగ్గురం గడిపిన దివ్యమైన ఆరోజుల సౌందర్యం జ్ఞాపకం తెచ్చుకో. ఆదర్శురాలైన భార్యేగాక స్నేహితుడు దొరికాడని ఎంత గర్వపడ్డాను ! మన ఆనందం చూచి సహించలేక ఏదయ్యమో, జానకి నావరించి మన నీ దుఃఖకూపంలో కూలతోసింది.... నువ్వు రద్దూ ! ఒకవేళ నీతో చెపుతుందేమో !”

రామారావు వ్యధని చూసి సూర్యనారాయణకి చాల జాలికలిగింది. తనే వెళ్ళి యీ విషయం జానకితో మాట్లాడి, క్షమించమని ప్రార్థించి, అమెను సమాధాన పరిచి, రామారావుకి మళ్ళీ సౌఖ్యం కలిగించాలనుకున్నాడు. రామారావు బాధని చూసినప్పుడు, సూర్యనారాయణకి జానకిమీద ప్రేమ మాయమైనట్టే తోచింది.

స్నేహితుడి అమాయకత్వం, నిర్మలస్నేహమూ చూసే
ప్పటికీ యామైనాసరే, యెంత త్యాగం చెయ్యవలసివచ్చినా
సరే, అతనికిమాత్రం యేమాత్రము బాధ కలిగించకూడ
దని నిశ్చయించుకున్నాడు.

8

నిండుచంద్రుడు కనపడకండా పట్టిన మబ్బును గాలి
తరిమేస్తోంది. గాలి కళ్లు చీకట్లోమూసి, అప్పుడప్పుడు
మబ్బులు చినుకుల్ని రాలుస్తున్నాయి. పక్కన అప్పుడే
విచ్చిన జాజీ, నైట్ క్వీన్ వాసనల బాధనించి మనసుని
మళ్ళించి పుస్తకంమీద నిలపడానికివరండాలో దీపంముందు
కూచుని ప్రయత్నిస్తున్న సూర్యనారాయణ మనసు క్రోటను
ఆకుల చప్పుడువల్ల చలించింది. తలెత్తి ఇంకా పుస్తకాన్ని
విడవని కళ్ళతో చెట్లలోంచి తనవేపు నడిచి వచ్చే
తెల్లని ఆకారాన్ని చూసి, ఆశ్చర్యపడ్డాడు. కొంచెం
గుర్తు స్ఫురించింది. గుండెలు కొట్టుకున్నాయి. లేచే శక్తి
పోయింది. తెల్లని మజిలిన్ చీర కట్టుకుని, నీలం పువ్వుల
వాయిల్ జాకెట్ వేసుకుని, విరబోసుకున్న జుట్టుతో,
రాత్రి పన్నెండింటికి చెట్లమధ్యనించి, కొమ్మలు తప్పు
కుంటో, లావణ్య రేఖలాగు వచ్చింది జానకి.

“జానకీ !”

పలకక కాలుతో తడుముతో మెట్లెక్కింది. అతను
దగ్గరగా నుంచుని మృదువుగా పిలిచాడు. అతనివేపు

మెడన్నా తిప్పక, కళ్లెనా యెత్తక, సరిగా తను ఆ సాయంత్రం కూచున్న గదివేపు వెళ్ళింది. అతను ఆశ్చర్యంతో వెనకనే వెళ్లాడు. వెన్నెల పడుతున్నా, లోకం చీకటిగా వున్నట్టే తలుపుకోసం చేతులు జాచింది. తలుపు తెరిచివుండడంచేత ముందుకి తూలింది. అతను ఆమెని చప్పున పట్టుకున్నాడు. ఆమె తల అతని బుజంమీద ఆనుకున్నది. ఆ సౌఖ్యంలో వొళ్లు మరుస్తూ ఆమె ముఖం మీదికి తలను వంచాడు. కళ్లు మూసుకుని వుంది.

“జానకీ, జానకీ, ఎందుకువొచ్చావు ? నాకోసమే!”

ఆమె పెదవులమీద మెల్లిగా ముద్దుపెట్టుకున్నాడు.

“ఒక్కసారి చూడు. జానకీ, నాజానకీ, ఇట్లా చూడు.” మాట్లాడలేదు. కదలలేదు. నిద్రపోతోందా ? మూర్ఛపోయిందా ? మెల్లిగా తీసుకుని వెళ్ళి పక్కమీద పడుకోపెడితే, కదలకండా అట్లాగే పడుకుంది. సూర్యనారాయణ దీపంయెక్కించి కుర్చీలో కూచుని చూస్తున్నాడు. మూర్ఛకాదు, నిద్ర. ఆమెచిన్నపూపిరీ, అతని గుండెల గంభీరధ్వనీ తప్ప ఇంకేమీ వినపట్టలేదు. మూల దీపం వెలుగుతోంది; ఇక్కడ జానకి నిద్రపోతోంది. ఇది నిజమా ? తను ఆ అర్ధరాత్రి, ఆ పక్కమీదే పడుకుని కంటున్న కలా ? కలేనేమో !

ఎన్నడన్నా జానకి ఇట్లా తనగదిలో పడుకుంటుందని అనుకున్నాడా ? లేవాలా ? లేదా ? లేపి అడక్కపోతే లేచి యేమంటుందో ? నిద్రలోనే నడిచి వొచ్చివుండాలి.

ఏమిటి ? ఆమె ఇల్లు, వీధులు, తనతోట ఇన్నీ యెట్లా నడిచింది ? ఏదన్నా మోటారు యెదురైతే, పాము కాలికింద పడితే, తనజానకి యామయ్యేది ? కాని జానకేనా ? నమ్మడానికి శక్యంకాకండావుంది. ఎంత అపాయంలోంచి తప్పించుకుందో ! దైవకృపవల్ల తనకు మళ్ళీ దక్కింది. ఎంత అందంగా పడుకునివున్నదో ! రోజురోజూ యీ సుందరస్వరూపాన్ని తన గదిలో, తన పక్కమీద చూసే రామారావు ఎంత అదృష్టవంతుడో, ఎన్నిపుణ్యాలు చేశాడో ? కాని యీమె ఇంట్లోవుంటే, అతనికి లోకమెందుకు ? ఆ పని ఎందుకు ? క్లబ్బూ, స్నేహితులూ ఎందుకు ? రాజపదవైనా ఎందుకు ? ఏమి అందం ? ఆమె పెద్ద నల్లనిజుట్టు నొక్కులు నొక్కులుగా, సముద్రపు అలలు కడిగిన నల్లని యిసికవలె పక్కమీద పరుచుకుని వుంది. పక్కకి తిరిగి పడుకున్నప్పటి పిరుదుల వొంపు, ఆ మెడ దగ్గిరించి, మెల్లిగా బుజాలతో పైకిలేచి, చేతికిందినించి నడుమువరకు తగ్గి, మళ్ళీ ఎత్తుగా ! పిరుదులనించి, కాలి వరకు వొంపుగా తగ్గుతో కనపడ ఆ అందంతో అతనికళ్లు తిరిగిపోయినాయి. మెల్లిగా పూపిరితోలేచి పడే ఆ వక్షభారం జాకెట్టుక్రింద కనపడే మెరుపు, అతన్ని అమితంగా బాధ పెట్టాయి. రామారావు, అతనిస్నేహమూ, అతని బాధా, మనసులోంచి మాయమైనాయి. అతని మనసు పట్లు తప్పిపోతున్నాయి. జానకిని, తన గదిలో పడుకున్న ఈ అందాల గనిని, తనదిగా, జానకి తన జానకేగా చేసుకోవాలి. ఎందుకు వొచ్చింది ? తనకోసమే ! తనదే ! కాని కళ్ళు

తెరిచి జానకి యామంటుందో ? మళ్ళీ యిదివరకటివలె, కోపంతో, తృణీకారంతో, బాధతో చూస్తే ! భరించలేదు. ఏమైనాకానీ, బాధతో నరాలు తెగనీ, ఆమె నేమీ చెయ్యకూడదు, తాకనేకూడదు. లేపి, ఆమెకి నిద్ర మెళుకువ తెప్పించి, ఇటిదగ్గర దిగపెట్టాలి. అంతేనా ? తన చేతులోకి వచ్చిన జానకిని ఇంతేనా ? తన అవివేకంవల్లనే, భీరుత్వంవల్లనే జానకి యెప్పుడూ తన చేతుల్లోంచి జారిపోతోంది. తనే గనక సాహసంచేస్తే జానకి వొప్పుకుంటుంది. ఎంత పవిత్రురాలైనా, జానకి.... స్త్రీనిగురించి తను ఇంగ్లీషు పుస్తకాలలో చదివిన సంగతులు జ్ఞాపకం వొచ్చాయి. ఛీ, ఛీ, తనని నమ్మి, తను తన బాల్యస్నేహితుడు తన సోదరుడని, తన బాధ యేదో తనతో చెప్పుకోవస్తే తను అక్రమమైన ఆలోచనను చేరనియ్యవొచ్చా ! ఇంక ఆలస్యం చేస్తే వున్నమతే పోతుంది.

“జానకీ, జానకీ ! లే”

లేవలేదు. బుజంపట్టి వూయించాడు. ఆ స్పర్శతో, నున్నని, బుజం చేతికి తగలడంతో అతని ఆలోచనలన్నీ నిశ్చయాలన్నీ యెటువి అటు చెదిరిపోయినాయి.

“జానకీ, నాజానకీ !”

మొహం దగ్గరికి వొంగాడు. గడ్డంకింద చెయ్యేసి, ఆమె మొహాన్ని తనవేపు తిప్పుకుని చూశాడు. మొహం మీద జుట్టుపడుతో, చిన్న చక్కని ముక్కులోంచి వూపిరి పల్చని పెదిమల్ని కదిలిస్తున్నట్లు, ఎంతో ముద్దుగా, పడు

కునివున్న జానకి, తన జానకి, తననేమీ అనదు. ఆ కళ్ళ లోకి కోపమే రాదు. ఎన్నిసార్లో ఏకలకన్నాడో ఆకల కోర్కెని తీర్చుకున్నాడు. మెడకింద జుట్టులోనుంచి, చెయ్యేసి, తలను పైకెత్తి గట్టిగా తన రొమ్ముకి అద్దు కున్నాడు. అంతే అతనుకోరింది. అంతే ! అంతే ! జానకిని తన సోదరిని, సురక్షితంగా రామారావుకి వొప్పచెప్పాలి.

“జానకీ, జానకీ ! లే !”

ఆమె తల పరుపుమీదవుంచి, ఆమెకేసి చూశాడు. ఈ నిద్రపొయ్యే అందం ఎప్పుడూ చూడలేదు. తన జన్మ కంతా నించుకోవాలి జానకితో ఆనాలుగు నిమిషాల్లో. ఆమె వూపిరి అతని చెంపను తాకుతోంది. ఆమె చీర చెరుగు అతని చేతిమీద పడ్డది. ఆమె గుండ్రని పెండు వక్షం, సూదంటురాయివలె అతని చేతిని లాగుతున్నాయి. ఆమె పెదిమలు అతని దగ్గిరిగా వొస్తున్నట్టే కనపడ్డాయి. మెల్లిగా ఆమె పెదిమలమీద తన పెదిమల్ని ఆనించి, ఆమె వూపిరి మాధుర్యం అనుభవిస్తో ఆగాడు. ఇదేమిటి ? ఛీ, వొద్దు. కూడదు. జానకిని లేపి, ఇంటికి తీసుకువెళ్ళాలి, అనుకుంటాడు. కాని కదలలేడు.

మెల్లిగా జానకి కదిలింది ఆతని ముద్దుతో. నూరేళ్ళ నిద్రమంత్రంనించి మేలుకున్న రాచకన్యలవలె, జానకి దీర్ఘ నిశ్వాసం విడిచి, కళ్ళు తెరవకుండానే చేతులుజాచి, అతని మెడపెనక వేళ్ళుకలిపి, అదిమిపట్టుకుని బలంగా దగ్గిరికి లాక్కుంది అతన్ని ! సూర్యనారాయణ ఆనందంతో మెమరిచాడు. కాని రామారావనుకుంటోంది. అన్యాయం,

అన్యాయం ! జానకిని లేపాలి. కాని ఆనందం, అహం ! ఆవేశబలం, ఆవేశం, అతన్ని కదలనీలేదు. ఇదేమిటి ఇంత బలంగా, ఇంత స్వతంత్రంగా, ఇంత మోహంతో తెలిసిన తరవాత ఈ మోసాన్ని జానకి భరిస్తుందా ?

తన మోహం మళ్ళీ చూస్తుందా ?

“జానకీ, జానకీ !”

గట్టిగా వూయించాడు. కళ్ళు తెరిచి అతనిమీద దృష్టిని ఒక్కనిమషం నిలిపింది. సంతుష్టితో మూర్ఛపోతున్న ఆమె కళ్ళలోకి భయంకరమైన చూపువొచ్చింది. వేళ్ళాడబడే మృగపు మరణవేదనచూపు కలిగింది. దేహం అతన్నించి దూరంగా ముడుచుకుని సన్నగా బాధతో అరిచింది.

“ఎట్లా వొచ్చానిక్కడికి; యెందుకు తీసుకొచ్చావు? యెంచేశావు ?”

“నువ్వే వొచ్చావు.”

“నేనా ? ఛీ, ఛీ, అబద్ధం !”

“నిజం. నువ్వేవొచ్చావు.”

“నేను రాలేదు, నే నెందుకొస్తాను ? నేను రాను. యెన్నటికీ రాను. నన్ను కోసినారాను. నా నగాలు కాలి పోతున్నారాను !”

మెత్తని నవ్వుతో, కన్నీళ్ళ చిరునవ్వుతో, చూసే ఆమె కళ్ళలో గుడ్లు మధ్యకివచ్చి కిందికి దూకేట్లు మిడిసి పడుతో కనపడ్డాయి. హృదయం కరిగిపోయింది, అతను ఆమె చెయ్యిపట్టుకుని,

“జానకీ, నిజం చెపుతున్నా. నువ్వే నిద్రలో వొళ్ళు తెలీక యిట్లా నడిచి వొచ్చావు. నావల్ల నీకేమీ భయం లేదు. ఇట్లాచూడు. నాలో నమ్మకముంచి నీబాధంతా నాతో చెప్పు. చెప్పితీరాలి. నీకోసం, నీ సంతోషంకోసం, నీకు శాంతి కలిగించేందుకు నా ప్రాణమైనా యిస్తాను” అన్నాడు.

ఆమె వేదన అంతా కరిగి కన్నీళ్ళుగా కారింది. రెండుచేతులూ అతని బుజాలమీద వేసి తలని అతని దగ్గి రగా ఆనించి యేడ్చింది. వాన కురిస్తే భూమి చల్లబడి ఆకాశం తేలికై నట్లయింది. ఆమెచూపు.

“యిందుకూ, నా బాధంతా యిందుకూ. సూర్యు, నీతో ఇట్లా వుండటానికి వీలేదుగనుక, ఆశ పెట్టి నిన్నేడి పించిన కఠినాత్మురాలి. నీకళ్ళు ప్రతి సాయంత్రం నన్ను తిట్టడంచూసి వోర్చుకున్నాను. నిన్ను చూడకండా వుండ లేక నాశ క్తికి నావాంఛ అధికమై యెంత అణచినా ఆగక, నిన్నట్లా తాకి, పాపమని ద్రోహమని నీయెడల అన్యాయ మని బాధపడేదాన్ని.

“నీముందు వొప్పుకోడానికి వీలేదు. వొప్పుకున్నానా గోతులో పడ్డానన్నమాటే. నేనుపడ్డ బాధ యెవరికర్థమవు తుంది ? రాత్రింబగళ్ళు వొక్కనిమిషం విశ్రాంతి లేకుండా ప్రతిరోజూ ఎక్కువై యేతీరమూ కనపడని బాధ !

“ఆ రామారావుగారినీ, అబ్బాయిని, నా సిగ్గునీ, మర్యాదనీ, అన్నిటినీ పారేసి, నీతో వుండడ మెట్లా ! ఆయన

జీవితమే నా మెల్లో వేశారు. ఎట్లా తెంపను ? మళ్ళీ నా కెందుకు కనపడ్డావు నువ్వు ? నే నోర్చుకోలేనింక..... యెన్నాళ్ళని ప్రాణాలు బిగబట్టి !....”

“యెందుకట్లా శ్రమపడ్డావు జానకీ ? నా అభిప్రాయం తెలీకా ?”

“కాదు. మొదటినుంచీ తెలుసు. అందుకనే యీ వేదనాధిక్యత. కాని నీతో అట్లాటి సంబంధం పెట్టుకోడం నా కసాధ్యమైనపని. ఆయన విశ్వాసమే నన్ను కట్టేసింది. నన్ను రహస్యంగా కలుసుకొని ఆయన ఇంట్లో ఆయన పక్కమీద.... మళ్ళీ ఆయన రాగానే నవ్వి ప్రేమచూపిచీ, చీ,.... కాని నీనించి నామనసును వొక్క నిమిషం మళ్ళించలేకపోయినాను. యేం జరగనియ్యకూడదని నిశ్చయించుకున్నానో అవన్నీ జరిగినట్లే ఆలోచించుకుని స్వల్ప సౌఖ్యాన్ని పొందేదాన్ని. చచ్చి యీ పీడనంతా తప్పించుకుందామని, ఆ పాడుబ్రతుకు చాలించాలని, దేంట్లోనో పడాలని, యెంతో ప్రయత్నం చేశాను. కాని, అబ్బాయిని, ఆయన్ని, వాళ్ళనిస్సహాయత్వం, దుఃఖం తలుచుకుని కష్టమీద ఆ యత్నం మాని, చెప్పలేని, వోర్చుకోలేని, బాధని అణచుకుని చచ్చేదాన్ని తెల్లారిందాకా.”

“జానకీ ! నాతో చెప్పకండా దాచుకొని పాపం యిన్నాళ్ళు ఇట్లా పిచ్చిపుట్టేంత వ్యధపడ్డావా ? నా చిన్న జానా ! నాతో చెపితే నేను కామాతురుణ్ణయి, పశువునై, నీకిష్టంలేందే స్వాధీనం చేసుకుంటా ననుకున్నావా ?

అయ్యో ! వృధాగా యెంత నలిగిపోయినా
వమ్మా ... యిప్పుడు చెప్పు, యీ సమస్య లెట్లా విడ
తియ్యాలో ! రామారావు, అబ్బాయి, నేను, పాతి
వ్రత్యం, అన్నీ కావాలి నీకు, యెట్లా ! పోనీ రామా
రావుతో యీవిషయం మాట్లాడితే.....”

“యామని ?”

“మన సంబంధాన్ని అతను ఉదారంగా వొప్పు
కోవాలని.”

“ఎట్లా వొప్పుకుంటారు ? మనమెట్లా మాట్లాడు
తాము ? అంత సాత్వికుడై నందువల్ల సహిస్తాడనా, నీ వృద్ధి
శం ? మళ్ళీ నీ భార్యనైనా కానుగదా, ఆయనతో
సంబంధం నువ్వోర్చుకోగలవా ? అందులో భర్త ?”


ఆమెమాటలు నిజమేనని సూర్యనారాయణకికూడా
తెలుసు.

“మరి ఇంకెట్లా జానకి ? నేను నీకు కనపడకండా
వెళ్ళిపోతాలే !”

జానకి భయంనిండిన కళ్ళతో చూసింది.

“వొద్దు. యామన్నాకానీ, నువ్వు మాత్రం వెళ్ళి
పోవొద్దు. ఎంత కష్టపడ్డా వొక్కసారి నిన్ను చూస్తే
కొంచెం విశ్రాంతి కలుగుతుంది. నువ్వు కనబడకపోతే
ఇంక నిరాశతో విశ్రాంతి నివ్వని వేదనతో మాడిపోతాను.
ఏమన్నాకానీ నువ్వుమాత్రం వెళ్ళిపోకు.”

“అయితే ఎట్లా ? నువ్వు వాళ్ళని వొదిలి నాదగ్గరికి



వొచ్చెయి. రామారావు నలిగిపోతాడంటే. పోవాలి. ఏం చేస్తాం ? నాకూవుంది అతనిమీద నీకున్నంత ప్రేమ.

“యిట్లా బాధ ఎన్నాళ్ళు పడగలవు ? ఇట్లాచిక్క బాధపడి పిచ్చెత్తి ఎన్నాళ్ళు బతుకుతావు ? నువ్వు చచ్చి పోతే యామవుతాడు ? అంటే అనుకో. అట్లా ఆ ఇంట్లో వుంటే ఎట్లానూ బతకవు. ఎవరికీ కాకుండా పోతావు.”

మర్నాడురాత్రి రామారావు నిద్రపోగానే అబ్బాయిని తీసుకుని తన బంగళావెనక బయలులో సూర్యనారాయణని కలుసుకుని అతనితో వచ్చేస్తానంది. సూర్యనారాయణ చినుకుల్లో జానకిని తీసుకొని బయలుదేరి రామారావు ఇంటిగేటుద్గిర దిగబెట్టి వొచ్చాడు.

9

రాత్రి పదిగంటలైంది. అబ్బాయి తొట్టెలో నిద్రపోతున్నాడు. బల్లమీద టేబిల్ లైట్ వెలుగుతోంది. వాన, గాలి లోపలికి రాకుండా కిటికీల అద్దంతలుపులు మూసి వున్నాయి. దీపం అద్దంలోపల మెరుస్తోంది. జానకి మంచం మీద కూచునివుంది. రామారావు ఆమె వొళ్లలో చేతులూ తలా పెట్టుకొని కిందకూచున్నాడు. పొద్దుననించి జానకి చర్య విపరీతంగా కనపడి అతనికి విచారం కలిగిస్తోంది. తను చచ్చిపోతే అతనేమాతాడని అడిగింది. మరిచిపోలేదా ? అందరూ మరిచిపోవడంలేదా ! మళ్ళీ పెళ్ళిచేసుకో

రాదా ? ఇట్టా ప్రశ్నలు, వెట్టిచూపులు, ఇటూ అటూ తిరగడం. 'ఇదే ఆఖరుసాతి' అనడం. ఎంత బతిమాలినా కారణం చెప్పకపోవడం, అతనికివి భారమేకాకండా, కోపంకూడా కలిగించాయి; ఎన్నాళ్ళీగోల అనిపించింది. జానకి మెల్లిగా అతనిజుట్టు దువ్వుతో "వెళ్ళి పడుకోండి" అంది.

రామారావు లేవలేదు. పదిదాటింది. ఇంకా పడుకోడేం ? ఇతన్ని వొదిలి వెళ్ళిపోవడమేనా ? అతని వీపునీ, మెడనీ వేళ్ళతో రాస్తోంది. అతన్ని చూసినకొద్దీ దిగులెక్కువవుతోంది. మొహం తిప్పేసి సూర్యనారాయణ సంగతి ఆలోచించింది.

రామారావు నిద్రపోయినట్లు తోచగానే మంచం మీదనించిలేచి అతనికేసి చూస్తో వొక్క నిమిషం నుంచుంది. రేపీపాటికి ఎట్లావుంటాడు ? ఏంచేస్తోవుంటాడు? మెల్లిగా హాల్లోకి వెళ్ళి చెవుల కమ్మలూ, చేతుల బంగారు గాజులూ, మెల్లో గొలుసూ తీసి బల్లమీద పెట్టింది. రామారావు పేరున్న వుంగరం, తన పుట్టినరోజున అతను బహుమతి ఇచ్చిన "బ్రాచ్" తీసింది. అతను ఆ రోజు తనతో అన్నమాటలు, తనకిచేసిన వాగ్దాతాలు, తన పైని చూపిన మోహం, జ్ఞాపకంవొచ్చి కుర్చీలో కూలబడి చేతులూ, తలూ, బల్లమీద ఆనించి మెల్లిగా యేడ్చింది.... వురుము.... సూర్యనారాయణ తనకోసం వానలో నుంచుని వున్నాడు తనకోసం యెదురుచూస్తో. చప్పునలేచి

అబ్బాయి వుయ్యాల దగ్గరికి వెళ్ళింది. ఎత్తుకుంటే లేవడూ ?
బైటికి చీకట్లో వానలో తీసుకువెళ్ళగానే అతను లేచి—

“అమ్మా ! యెక్కడికి ?” అంటే !.... అన్నట్లు
ప్లానల్ చొక్కా తియ్యాలి. శాలువ చొక్కాటి కావాలి.
ఉయ్యాల దగ్గరికి మళ్ళీ వెళ్ళి అబ్బాయివొంక చూస్తో
నుంచుంది. వెచ్చగా, హాయిగా, అమాయకంగా నిద్ర
పోతున్నాడు. తనని నమ్మి, తన మంచికోసమే అనుకుని,
తనవెంట వస్తాడుకదా ! న్యాయమా, అని అడగడుకదా ?
‘నాన్నయేడే ?’ అంటాడేమో ! అంటే !.... ఈ ఇంట్లోంచి,
యీ రక్షణ కిందనించి యెక్కడికి తీసుకు వెడుతోంది తను ?
వెలి, వెక్కిరింపులు, బాధలు, తనేకాక, యావజ్జీవితమూ
తన బాబుకూడా అనుభవించాలా ! వొదిలి వెడితే
ఇతన్ని ! పాపం ! తననీ, పాపనీ చూడక రామారావు
యేమాతాడో ! తండ్రికి అబ్బాయిమీదవున్న గొప్ప
ప్రేమ మనసుకివచ్చింది. పాపం, రామారావు రేపు
మూలమూలల చూసి, అబ్బాయి బట్టలూ, గిలకలూ,
బండీ, చూసి, ఏడుస్తాడు. రామారావునికూడా తీసుకు
వెళ్ళకూడదూ ?

అబ్బాయిని వొదిలితే ! అమ్మా ! తను బతక
గలదా ? పోనీ, అబ్బాయి నిలవగలడా ? ఆయన విచార
రంలో కొట్టుకుంటో అబ్బాయిని చూస్తాడా ? తనమీది
కోపం ఇతనిమీద చూపడా ? ఆ సమస్యలతో తల తిరిగి
పోయింది. ఆలోచనలు ఆగిపోయినాయి. ఉరుము.... పాపం

సూర్యనారాయణ ఎంతసేపయిందో వొచ్చి! నిరాశతో వెళ్ళిపోతాడేమో!

చప్పున అబ్బాయి నెత్తుకుంది. చంద్రమతి లోహితా స్యుడి శవాన్నెత్తికెడుతో యెడ్చినపద్యం జ్ఞాపకం వొచ్చి చేతులు వొణికి, అతన్ని సగం యెత్తినదల్లా వొదిలింది. అబ్బాయి 'అమ్మా!' అన్నాడు. రామారావు తలెత్తి 'జానకి' అని పిలిచాడు. తన వొంటిమీద నగలు లేకపోవడం చూస్తాడేమో! మాట్లాడలేదు. మళ్ళీ పిలిచాడు.

"అబ్బాయి లేచాడు" అని వుయ్యాల వూపుతో నీడలో నుంచుంది. కొంచెంసేపుండి "నేనురానా?" అన్నాడు. ఇదేమిటీవేళ ఇంత పట్టుదలగా వున్నాడు! దీపం బాగా తగ్గించి పక్కదగ్గిరికి వెళ్ళింది. ఇప్పుడు మళ్ళీ ఎందుకు లేచాడు? మళ్ళీ మాట్లాడుతో కూచుంటాడేమో! కొంచెం ముందే బయలుదేరివుంటే; ఈ పాటికి సూర్యనారాయణ కౌగిలిలో, అతని మొహంకేసి చూస్తో.... ఆనందంతో వొళ్ళు పులకరించింది. నిన్న అతను గట్టిగా అదుముకున్నప్పటి స్పర్శసుఖం జ్ఞాపకంవొచ్చింది.

రామారావు ఆమెచెయ్యి పట్టుకొని మంచము మీదికి లాక్కున్నాడు.

"పడుకోండి వొస్తాను."

రాత్రి జానకి ఇట్లా లేచి తిరుగుతోవుండడం, విచారంలోనూ, పరధ్యానంలోనూ వుండి తననించి

తప్పించుకుంటున్నట్లు తోచింది రామారావుకి. జానకి యెందుకు తప్పించుకుంటుంది ? ఎన్నాళ్ళయింది ఆమెని తను తాకి ?

రామారావు స్వర్ణలోనే అతని భావాన్ని జానకి గ్రహించి భయపడ్డది. సూర్యనారాయణతో హృదయం నిండివుండగా రామారావుకి లోబడాలనిపించలేదు. కాని అతని ఆఖరుకోర్కె నెట్లా నిరాకరించడం ? తన మెడనించి అతని చేతులట్లా వేళ్ళాడుతోవుంటే అతన్ని తోసెయ్య గలదా ? అతనిస్వర్ణ ఎంత మధురంగావుందో ! చంటిపిల్ల వాడు ప్రార్థిస్తూ వున్నట్లు. కాని యెట్లా వొప్పకోడం !

“నా దేహం, మనసూ బాగుండలేదు. పడుకోండి.”

రామారావు వినిపించుకోలేదు. ఆమాటన్నదిగాని, ఆతృతతో అతనివేపు జరుగుతున్న తనదేహమే చెపు తోంది రామారావు కావాలని.....

పదకొండున్నరకొట్టింది. రామారావు జానకి బుజం మీద తల పెట్టుకొని నిద్రపోతున్నాడు. ఆమె కళ్ళు తెరుచు కొని పైకిచూస్తో గంట విని వులికిపడ్డది. సూర్యనారాయణ యామనుకుంటున్నాడో ! పాపం ! ఒక్కడూ, ఆ చీకట్లో ! ఆ తలను తన చేతులతో తీసెయ్యలేదు, రామారావు తనకి కావాలి.

చిన్నతనంనించి ఆమె జీవాన్ని నడుపుతున్న పూహ ల్లోనించి తప్పించుకొని తనకి ఇద్దరిమీదా ప్రేమే అని తెలుసుకుని వొప్పకోగల జ్ఞానం, ధైర్యం జానకికి ఇంకా

గాలేదు. భర్తవొక్కడే స్త్రీకి. అతనే దైవమనే 'సెంటి మెంటు' ఆమె కళ్ళని కప్పింది.


ఆ పాపమైనా చెయ్యగలదుగాని, వాళ్ళిద్దరూ వొప్పుకున్నా ఇద్దరితోనూ జీవితం గడపడం ఆమెకి అసాధ్యం. కనక ఇద్దరిమీద ప్రేమ అనే సంగతి ఆమెకు స్ఫురించడం అసంభవమయింది. యే పనులు చెయ్యడానికి ధైర్యంలేదో అవి మంచివనికాని, లోకంలో సహజములని కాని వొప్పుకోడం కష్టం.

10

రోజల్లా చినుకులు పడుతో ఈదురుగాలి వేస్తోంది. ఇల్లంతా నాలుగు గంటలకే చీకటి. లోకమంతా విచార మయంగా, జీవితం అర్థహీనంగా, ఆదర్శాలు, ఆశలు అబ దాలుగా తోచాయి. రాత్రి ఎనిమిదింటికి జోరని వాన ధిమొదలు. సూర్యనారాయణ ప్రతినిమిషం బయటికి వెళ్ళి ఆకాశం యేమూలన్నా తెరిపి యిచ్చినట్లు నక్షత్రం కన పడుతోందేమోనని చూశాడు. గుండెలశబ్దం తొందరవల్ల ఒక్కనిమిషం కూర్చుని, నరాల తొందరవల్ల పదిన్నరకే బైలుదేరాడు. ఆ వానలో, చీకట్లో జానకి రాదేమో ! కాని వొస్తే ! వొచ్చినా, రాకపోయినా తను ఇంట్లో నిలవగలడా ! రోడ్డుమీదికి వెళ్ళేప్పటికి మీద వానపడి గొడుగు జాపకం వొచ్చింది. ఇంట్లోకి వొచ్చి దీపం వెలి గించాడు. జానకి వొచ్చేప్పటికి ఇల్లు అల్లరిగా ఇట్లానే

వుంటే ! అన్నీ సద్దాడు. మంచంమీద పక్కవేశాడు. వానలో వెళ్ళి తెచ్చిన చామంతి పూలదండని యెదురుగా తగిలించాడు. జానకి వొచ్చేప్పటికి సిద్ధంగా వుండాలని కాచివుంచిన నీళ్ళు వేడిగా వున్నాయో లేవో వేళ్ళు పెట్టి చూశాడు. గొడుగుదగ్గరికి వెళ్ళేప్పటికి యింకో ఆలోచన తోచింది. జానకి గొడుగునుకుని వొస్తుందా ? అబ్బాయిని చంకనెత్తుకొని వొంటరిగా చీకట్లో, నడిచి వొస్తుంది, అబ్బాయి నెత్తిమీద చెరుగుకప్పి.... తనకి గొడుగుగా ! జానకి రాగానే కావలించుకోడానికి తన రెండుచేతులూ ఖాళీగా వుండవొద్దా ?

తడుస్తూ చీకట్లో, నీళ్ళగుంటల్లో, బురదలో, వెళ్ళాడు, బంగళావెనకాల తమ్మలమైదానంమీదికి. గాలిలో చెట్లు దయ్యాలమల్లె వూగుతున్నాయి. ఆకాశపు మెరుపుదెబ్బలు భరించలేక భూమి బాధతో, భయంతో మూలుగుతోంది. సూర్యనారాయణ జుట్టులోంచి, కనుబొమ్మ లోంచి, జేబుల్లోంచి నీళ్ళు కారుతున్నాయి. చలిలో వొణుకు పుడుతోంది. జోరుమని కొట్టేవాన, వురిమే మబ్బులు, కారుచీకటిని కల్పిస్తూ గంతులేసే చెట్లు, తడి, చీదర, కాళ్ళమీద పైకిపాకే గండుచీమలు. వీటిని అరగంట అనుభవించేప్పటికి సూర్యనారాయణకి మోహం తగ్గింది. దేవుడే తనకి విఘ్నం కలిగించడానికై ఇట్లా భయంకర రూపం దాల్చినట్లయింది. పాపం ! ఆ చలిలో, గాఢాంధ్ర కారంలో, అబ్బాయిని మోసుకుంటూ జానకి కెట్లా



వొస్తుంది ? రామారావుని పక్కమీద ఆ ఇంటికంతా
వంటరిగా వొదిలి ! తనమీద రామారావు విశ్వాసం,
ప్రేమాజ్ఞాపకం వొచ్చాయి. యెందుకు తనిట్లా రామా
రావు సంసారం పాడుచెయ్యటం ? అతనా దిగులుతో నిజం
గానే చచ్చిపోతే ! పిచ్చెక్కితే ! మర్నాడు తన ఇంటికి
వచ్చి అల్లరిచేస్తే ! యెవతెనో లేవతీసుకు వచ్చినవాడని
బంధువులూ, స్నేహితులూ, అందరూ మొహాలు తిప్పె
య్యడం, జానకి దిగులు పెట్టుకోడం, రామారావుకోసం
నిద్రలోలేచి వెతకడం, అన్నీ తలపుకొచ్చాయి. 'ఎన్నాళ్ళీ
బతుకు, యీ యింద్రియ సుఖాలు' అని ఆలోచిస్తో చీపురు
పుల్లలాగు ఆ ప్రచండ వాతపాతంలో బాధపడుతో
నుంచున్నాడు ఎన్నిగంటలో !

11

“అక్కడ ముల్లు గుచ్చుకొని నెత్తురు కారు
తోంది, తాకకు. నువ్వు వెళ్ళిపోతావేమో ననుకున్నాను.
అయినా ఒకవేళ ఈ వాసలో నువ్వట్లానే నుంచుని వుంటా
వేమోననే దిగులుతో ధైర్యంచేసి వొచ్చాను. నువ్విక్కడే
కనబడకపోతే మళ్ళీ యింటికెట్లా వెళ్ళగలిగేదాన్ని ! నా
అక్రమాన్నిచూసి దయ్యాలు నన్ను చీల్చుకు తినటానికి
వొచ్చినట్టే భయమేసింది, ఆ చెట్లు వూగుతోవుంటే.”

మెరుపు మెరిసింది. ఆ మెతలలో దవనం, వీడిన
జుట్టునించి, తడిలో అతుక్కుని వేళ్ళాడుతోంది. గుబురుగా

చంపలపైన వుబికేజుట్టు చీదరగా చంపలకి అతుక్కుని చెవుల చివరనించి నీళ్ళు కారుతోంది. చీరా, రెవికా తడిసి వొంటి కతుక్కున్నాయి. పద్దుగుండీలు ఆమెకి గుచ్చుకో కండా తీసి కింద పారవేసి, మెల్లిగా ఆమెని కావలించు కున్నాడు చలిలో. ఇదివరకట్టి సౌఖ్యం అతనికి కలగలేదు.

“అబ్బాయి ఏడీ ? తీసుకురావా ?”

జానకి మాట్లాడలేదు. జవాబుకి ప్రయత్నించి సిద్ధ మాతున్నట్టుంది.

“యేం జానకి ?”

“సూర్యం, నేనురాను, రాలేను, రాలేను !”

అది కంఠస్వరంకాదు. ఘోరపాపాలుచేసి, చచ్చి, అన్నిఆశలూ నశించినా, యీ లోకాన్ని వదలలేక ఆ తుమ్మచెట్లలో వూగే దయ్యమేదో అరుస్తోందనిపించింది.

“ఎందుకు, జానకి మళ్ళీ ఇట్లా అంటావు ?”

“ఆయన్ని వదలలేను.... నాకే ఇష్టంలేదు.”

“మరి నేనూ ? యీవేళ యెందుకిష్టంలేకుండా పోయింది ? నన్ను వొదిలేస్తావా ?”

“నిన్ను వొదిలెయ్యలేను. కాని నేను రాను.”

“తమాషా చేస్తున్నావు. రావూ ? యెందుకూ ?”

ఆమె రానంటే, అతనికి పట్టుదల యెక్కువౌ తోంది.

“రమ్మనకు, నువ్వు గట్టిగా రమ్మంటే, వెళ్ళే శక్తి

పోతుంది నాకు. నీకు నామీద ఇష్టంలేదు పొమ్మను. అబద్ధమే. కాని నమ్మి వెళ్ళిపోతాను.”

“ఏమిటి, జానకి ? ఎందుకట్లా మాట్లాడుతావు ?”

“నేను నీతోవున్నా, ఏమీ సౌఖ్యమివ్వను. నేను పిశాచిని. ఎవరికీ సౌఖ్యమివ్వను. నన్ను పొమ్మను. ‘నాకు నీమీద మోహమేమిటి ?’ పొమ్మను.”

“విచారంతో నీకు మతి చలించింది. ఇట్లాకూచో.”

“సూర్యం ! నీ కాళ్ళమీద పడతా ! నన్ను వొదిలెయ్యి. అట్లా లాగావంటే నీతో వొచ్చేస్తా, నిన్నింక వొడలను. నీ జీవితాన్ని ధ్వంసంచేస్తా, నీ మనస్సుని ఊభ పెడతా ! నీ ప్రేమని చీల్చుకుతింటా. ఇప్పుడు ఆయనకెంత మనోవ్యధ కలిగించానో అంతకి పదిరెట్లు నీకు కల్పిస్తా. ఈ జన్మానికి నా ఆనందం ఆఖరయింది. నన్ను తీసుకోకు, వొదిలేసి వెళ్ళిపో. నామాట వినవూ ? నీకోసమే చెపుతున్నా నమ్ము. అదుగో అట్లా తాకావా, అట్లా విచార పడ్డావా, వొచ్చేస్తా ! నాకెంత వెర్రిమోహమో నీకు తెలీదు....పోనీ, నామీద దయలేదూ ? జాలిలేదూ ? నీచేతుల్లోనే, నీమూలానే, పిచ్చిపట్టి చచ్చిపోతే నీ కెట్లా వుంటుంది ? సూర్యం ! ఇంతే, ఇంక ఇంతే, కరుణించు ! క్షమించు !”

కిందికిజారి అతని మోకాళ్ళని కావిలించుకుంది. పొడుగాటి ఆమెజుట్టు, నిన్న ఆవేళకే తన తెల్లని పక్క

మీద పరుచుకున్న జుట్టు మట్టి నీళ్ళలోపడి కొట్టుకు
పోతోంది.

“ముందు, ఇంటికి వచ్చేయ్యి. స్థిమితంగా రేపు
ఆలోచించాం.”

“వొస్తే ఇంక నిన్ను వాదలగలనా ? రేపూలేదూ,
ఏమీలేదు. నేనురాను.”

మెల్లిగా ఆమెని బుజాలు పట్టుకుని లేవతీసి, రోడ్డు
వేపున నడిపించాడు.

“ఎక్కడికి ?”

“రా !”

మాట్లాడకండా వచ్చింది. వాళ్ళ బంగళా గేటు
దగ్గర నుంచోపెట్టాడు.

“జానకీ, నువ్వు అన్నమాట నిజం. రామారావు,
అబ్బాయి లేకండా బతకలేవు. వెళ్ళు. నన్ను మరిచిపోడా
నికి ప్రయత్నించు.”

“నువ్వో ?”

“ఏదో వాకటి చేస్తాను. వెడుతున్నాను.”

“సూర్యం, నిన్ను వొదిలి బతకలేను. నాకు నువ్వు
తప్ప ఏవరూ వొద్దు. వొస్తాను, తీసుకువెళ్ళు. నిజం,
వొస్తాను. అదిగో, నీకుకోపంవచ్చింది నామీద. ఇక నేను
బతకలేను.”

“నాకా కోపం, జానకీ ? ఈ ప్రపంచంలో నీమీద
కోపమా ? కోపం వొస్తే ఇంకేం ? తలుచుకోనైనా లేని
నా ప్రేమ మూలాన్నే నిన్ను త్యజిస్తున్నాను. వెళ్ళు.”

“వొద్దు, నేను వొస్తున్నాను.”

బైలు దేరింది.

“పోనీ యీ వాళిటికి ఆలోచించుకో. రావాలంటే రేపు వొద్దుగాని ఏం?”

మాట్లాడకండా వూరుకుంది.

చెయ్యి గట్టిగా పట్టుకుని, వొదిలి, తల వొంచుకుని వెళ్ళిపోయినాడు.

రోడ్డుచివర తిరిగి చూశాడు. అట్లానే అక్కడే జానకి ప్రతిమవలె నుంచుని వుంది.

12

సూర్యనారాయణ రైల్లో కూచున్నాడు. ‘ట్రాన్ స్ఫర్ ఆర్డర్’ ఆవాళే వొచ్చింది. రైలు కదులుతోంది. రామారావు పరుగెత్తుకుని వొచ్చాడు.

“సూర్యం, నువ్వు రైలు దిగాలి. దిగు ముందు.”

“ఏమిటి?”

“తరవాత చెపుతా!”

“ఏమిటి? ముందు చెప్పు.”

రామారావు రైలువెంట పరుగెత్తుతున్నాడు.

“జానక్కి జబ్బుగావుంది, చాలా. ఆదివారం రాత్రి యెందుకో తడిసింది. నిమోనియా వొచ్చి సంధి. నిన్నొక్కటే పిలుస్తోంది, దిగు.”

దిగకండా ఎట్లా ? దిగితే తరవాత

“రా, దిగవేం ?”

రామారావు మొహం చూశాడు. దిగాలి తప్పదు. కాని దిగితే, మళ్ళీ జానకి కనపడితే, ఆ జబ్బులో ! రామారావుగోల ! తనని వదలకపోవడం ! అబ్బా ! కాని, తప్పదు, వెళ్ళాలి. కిందికి చూశాడు. రైలు వేగం యెక్కువయింది. వీల్లేదు. వెనక్కి చూశాడు. పెదిమలు వొణుకుతో, కళ్ళంబడి నీళ్ళు కాకుతో యెండలో ప్లాటుఫారం మీద నుంచుని వున్నాడు రామారావు. ఏం చేశాడని పాపం అతని కీగతి ? అనుకున్నాడు.

—: ❄ :—

సమగ్ర విశ్వభారత సందర్శనం

మీరు పొందగోరుతున్నారా ?

అయితే

(జై నేంద్రకుమార్)

జయవర్ధన

చదివి తీరండి—

ప్రకాశకులు :

ప్రేమ్ చంద్ పబ్లికేషన్స్

విజయవాడ - 2